

प्रधानमन्त्री नारी शक्तिः

प्रधानमन्त्री नरेन्द्रमोदी अद्य अवदत् यत् सर्वकारः गतैकादशवर्षेषु प्रभावपूर्णोपक्रमाणां शृङ्खलायाः माध्यमेन महिलानां नेतृत्वस्य विकासं पुनःपरिभाषितवानिति। केन्द्रस्य एन्. डी. ए. सर्वकारस्य कार्यकालस्य एकादशवर्षपूर्तावधौ श्रीमोदी विकसितभारतं प्रति गम्यमानायां यात्रायां महिलानां परिवर्तनशीलां भूमिकाम् आरेखितवान्। सामाजिक-प्रसारमाध्यमे, प्रधानमन्त्री पुनः दृढीकृतवान् यत् सर्वेषु क्षेत्रेषु अनेकाः महिलाः उत्कृष्टतां प्रकटयन्त्यः सन्तीति।

सर्वदलप्रतिनिधयः

भाजपेति दलसदस्यस्य रविशङ्करप्रसादस्य नेतृत्वे सर्वदल प्रतिनिधिमण्डलम् जर्मनी-देशयात्रां सफलतया समाप्य ह्यः देहलीनगरं प्राप्नोत्। आतङ्कवादं विरुध्य भारतस्य शून्य-सहिष्णुतायाः दृढं सन्देशं च प्रतिनिधिमण्डलम् अग्रे नीतवत्।

योगदिवसः

अन्तराष्ट्रिय-योग-दिवसस्य भागरूपेण, अखिलभारतीय-योग- आयुर्वेद-संस्थानम् अद्यारभ्य सर्वसमावेशियोगेति विषयमवलम्ब्य त्रिदिवसीयं अय्यङ्गार्-योगकार्यशालां आयोजयितुं सज्जम् अस्ति।

समीक्षः

सेनाध्यक्षः जनरल् उपेन्द्रद्विवेदी उत्तराखण्ड-राज्यस्य गढवाल-नगरस्य अग्रक्षेत्रेषु नियुक्तानां सैनिकानां परिचालनस्य सैन्य- सज्जतायाः समीक्षार्थं ह्यः गढवाल-प्रदेशस्य अग्रस्थानानां भ्रमणम् अकरोत्। स्वस्य भ्रमणकाले, सेनाध्यक्षः सीमायां रक्षमाणैः सैनिकैः सह वार्तालापमपि कृतवान्। सः तत्र परिचालन-सज्जतायाः निरन्तर-जागरूकतायाः च उच्चमानानाम् अनुरक्षणस्य महत्त्वं दृढीकृतवान्।

रुस्- यूक्रेन्

रुस्-देशः कथयति यत् तस्य सैनिकाः पूर्वमध्य-यूक्रेन्-प्रदेशस्य इनिप्रोपेट्रोव्स्क्-प्रदेशं प्रति अग्रे गच्छन्तीति।

टेक्सस्-नगरनगरपरिषदः निर्वाचनम्

संयुक्तराज्यामेरिकादेशे, द्वौ भारतीय-अमेरिकीयौ सज्जय् सिङ्घल्, सुख् कौर् च टेक्सस्-नगरे नगरपरिषदः निर्वाचने विजयं प्राप्तवन्तौ।

विदेशमन्त्रिणः यूरोप भ्रमणम्

विदेशमन्त्री डा. एस्. जयशङ्करः ह्यस्तनादारभ्य फ्रान्स्-यूरोपीय-सङ्घस्य, बेल्जियम्-देशस्य च सप्तदिवसीयायां आधिकारिकयात्रायाम् अस्ति। फ्रान्स्-देशस्य प्रवासकाले विदेश-कार्यमन्त्री फ्रान्स्-देशस्य यूरोप अथ विदेश-कार्यमन्त्रिणा जीन् नोयेल् बैरोट् इत्यनेन सह द्विपाक्षिक-चर्चां करिष्यति। सः फ्रान्स्-देशस्य वरिष्ठनेतृत्वेन सह अपि सम्पर्कं विधास्यति। डा. जयशङ्करः आदौ भूमध्यसागरीय-रैसिना-संवादेऽपि भागं ग्रहीष्यति। अत्रान्तरे यूरोपीयसङ्घस्य यात्रायाम् डा. जयशङ्करः यूरोपीयसङ्घेन सह व्यावहारिकसंवादम् आचरिष्यति। डॉ. जयशङ्करः यूरोपीय-आयोगस्य, यूरोपीयसंसदस्य च वरिष्ठनेतृत्वेन सह अपि संवादं स्थापयिष्यति। बेल्जियम्-देशस्य भ्रमणकाले मन्त्री बेल्जियम्-देशस्य उपप्रधानमन्त्रिणा विदेशमन्त्रिणा च म्याक्सिम् प्रीवोट् इत्यनेन सह द्विपाक्षिक-

परामर्श करिष्यति। विदेशमन्त्रालयः एकस्मिन् वक्तव्ये अवदत् यत् इयं यात्रा यूरोपीयसङ्घेन, फ्रान्स्-बेल्जियम्-देशैः सह च भारतस्य मैत्रिसम्बन्धान् इतोऽपि प्रगाढतरं करिष्यतीति।

फ्रेंच ओपन टेनिस्

पञ्चविंशत्यधिक द्विसहस्रतम- वर्षस्य फ्रेंच ओपन टेनिस् इत्यस्यां क्रीडायां ह्यः इटालियन-युगलं सारा इरानी, जैस्मीन पाओलिनी चेत्येते क्रीडिके महिलायुगलवर्गस्य क्रीडां विजितवत्यौ। पुरुष- एकलस्पर्धायाञ्च स्पेन्-देशस्य कार्लोस् अल्कराजः स्वस्य फ्रेञ्च्-ओपन्-उपाधिं रक्षयितुं गतरात्रौ इटलि-देशस्य जानिक् सिन्नर् नामकं क्रीडकं पराजितवान्। ध्यातव्यमस्ति यत् सिन्नरः विश्वस्य प्रथमस्थानधायकः क्रीडकः अस्ति।

॥ इति वार्ताः ॥